

Yetsi nu sisi'a tte udhelha Pabluha ge ka benne ria leke Jesucristuha se'eke lhe'esi Tesalónica

1 ¹Neti Pablo, lenia Timoteo-ni lhe Silvano-ni lhe, ridhelhatu yetsi-ni gele, lebi'i ka benne ritupale lhe'esi Tesalónica-na de chi ankale ge Xxudiri'i do yebáha lhe ge Jesucristu benne anke Xxanari'iha lhe. Lake edá leke aka lenke le lhe use'eke le xen su lasi lhe.

Pabluha rugwebie Tata Do Yebáha ixkixaru ge ka benne se'eke lhe'esi Tesalónica

²Tti rilhapitu tisa len Tata Do Yebáha, satíaba rugwetue ixkixaru ge iyá ttele tti radú letu gele. ³Arlo Tata geri'i do yebáha satíagaba rexxa letu ge iyá tte nu ruinle de chi ria lele ge Jesucristuha. Rerxxagaba letu ge nu tse ruinle de rakinle ge ka benne, lhe anágaba de labí rudhanle satíaba ruxxen lele ge Jesucristu benne anke Xxanari'iha.

⁴Lebi'i xa betsi to rakin Tata Do Yebáha gele, ri'itu yu xeabatu deki labe chi bekwebie le kini akale gebie. ⁵Kumu ka tisa tse utixxi'entu le ge Jesucristuha, laa sun tisaruga anka ka benneha, sinuki tsitsi ra le ka tisaha, kumu Espíritu ge Tata Do Yebáha-ba benie kini ra tsitsi le ka tisaha, lhe anágaba benie kini lebi'i ugía tsitsi lele ka benneha. Anágaba lhe gwa yu xeagabale tseba uka elha ruin getu tti use'etu len lebi'iha. Aníha bentu kini lebi'i gwaria tsena le. ⁶Lebi'i nna bedaxxule elha ruin getuha lhe elha ruin ge Jesús benne anke Xxanari'iha lhe. Kumu meskiba gwatele biyúle elha disa tsitsi

tti bedaxxule ka tisa geeha, ttaka Espíritu ge Tata Do Yebáha nna betelee elha gwedeaka lasi gele. ⁷Aníha uka nna elha gwedeaka lasi geleha bixúna kini bilani iyá ka benne se'e daka Macedonia-ni lhe daka Acaya-ni lhe, delába ka benne chi ria leke ge Jesús-ni. ⁸Kumu de lebi'i nna udulo ugwadhi ka tisa ge Jesús benne anke Xxanari'iha. Anna laa suna daka Macedonia-niga lhe laa suna daka Acaya-niga ugwadhi ka tisaha, anágaba nna lhe'e iyágaba ka yiesi-na chi nuna ka benne deki lebi'i tseba ria lele ge Tata Do Yebáha. Laxkala ri'itu labíru uka doelha kixxi'atu gele len ka benneha. ⁹Kumu kwinaba lake rigixxi'ake ráke deki lebi'i tseba belabile ri'itu tti bisiatu len lebi'iha, lhe rigixxi'agabake ráke gasina bedhanle abitturu ria lele ge ka nu labí gwalí ankakana diosi, lhe gasina udulole rudole tisa ge benne gwalíga anke Diosiha lhe gwalíga anke benne bani lhe. ¹⁰Anágaba nna se'egabale ubeda Xi'inieha, delába Jesús benne belhidha ben Tata Do Yebáha lo elhuttiha lhe dedábie yebáha kini odilábie ri'i lo elha disa nu si daa; delába elha disa ute Tata Do Yebáha geri'i.

Pabluha rigixxi'abie ge nu gwatebie lhe'esi Tesalónica

2 ¹Lebi'i gwa yu xeabale xa betsi to kia, gwa bixúba nu bentu, labí kwentaba bitatu ata se'ele-na. ²Gwa yúgabale attili lani isiatu ata se'ele-na, chila biyayatu lhe chila belisa xxattakana ri'itu tti se'etu lhe'esi Filipos-ni, ttaka Tata Do Yebáha gwa uleki tsitsibe letu ki utixxi'entu le ka tisa tse betebie lentu, meskiba bika se'e ka nu rese'e disakana lotu lhe rusunakana lhe. ³Kumu ka tisa utixxi'entu leha, nu gwalíba anka ka benneha, labí bixa nu satsa rulha letu tti utixxi'atu ka tisaha lhe nigaba labí len gwen lasi uxí yietu le kini ugía lele, ⁴sinuki Tata Do Yebáha-ba bexxen lebie ri'itu deki gwankabatu nu dika kixxi'atu ka tisa tse betebie lentu. Laxkala nna aníha-ba ruintu, labí ruintu ki tsu'u le ka benne se'e yiesi lo yu-ni nu rinnetu, sinuki ruinlatu ki tsu'u le Tata Do Yebáha nu rinnetu, kumu benneha gwa yube ttixa anka lhe'e lastotu. ⁵Lebi'i gwa yúbale ri'itu labí bisiatu len elha ro'o lhe'e getu. Tata Do Yebáha gwa yu xeabe. Nigaba labí botsi'inu letu ttu bixa ki galhitsu belhiu gele. ⁶Nigaba labí bentu ki inne tsele ge nu ruintu, nigaba ki inne tse adíru ka benne ge nu ruintu. ⁷Meskiba ri'itu gwa upabatu lo neda la'ania ki unnabatu lenle

ki uinle nu raka letu de ankatu apóstol ge Cristuha, ttaka tti ugwekitu lagwi geleha ukalatu benne si'i lasi. Ttiba runi ttu ixná ruyú tsena ka xi'inniha, aníha-ba biyútu le. ⁸Yalhá raka xxattintu gele. Laxkala la'ania, laa sunruga ka tisa ge Tata Do Yebáha uka letu kixxi'entu le, sinuki tatisa ri'itu axtala elha nabani getu betetu len lebi'i kumu de raka si'i xxattintu le.

⁹Lebi'i gwa rexxaba lele xa betsi to, atti utixxi'entu le ka tisa ge Tata Do Yebáha, tsitsiba urentu sina rela lhe resá lhe. Bentu aníha ki abittu betsetsintu le innabatu le nu riyasintu.

¹⁰Lebi'i ka benne chi ria lele Jesús-ni gwa yu xeabale lhe gwa yu xeagaba Tata Do Yebáha deki ri'itu benne tseba ankatu lhe ankagabatu benne ruintu nu dika ixú lhe, anágaba, labí bixa bala'ana getu bitua. Latsiruba biyútu le. ¹¹Anágaba nna gwa yúgabale gasina biyútu le la'ania; biyútu le attiba ruyú ttu xxudi ka xi'inniha. ¹²Aníha-ba belisatu le lhe bese'e tsitsitu le lhe anágaba bedú ittatu lele kini tse'ele uinle atti galába runi ka benne chi ankake ge Tata Do Yebáha, kumu labie chi uxie le kini akale benne edí baale elha tse tee ata rinnabieha.

¹³De nuha nna satíaba rugwetu Tata Do Yebáha ixkixaru, kumu lebi'i ka benne chi ria lele gebie, tti biyieninle ka tisa rigixxi'atu geeha, labí ukinle deki ka tisa utixxi'entu leha, nu anka gebatu ka benneha rinnetu, sinuki bedaxxubale ke atti galába tisa ge Tata Do Yebáha, kumu de gwalíba ankake tisa gebie. Ka tisa geeha nuha rotseake elha ruin gele. ¹⁴Lebi'i xa betsi to, gwatebale attiba gwate ka benne chi ankake ge Tata Do Yebáha de ria leke Jesucristuha, delába ka benne se'e daka Judea. Ka benneha udú noo ka nu Israel-ni ke. Aníha-ba nuná gwatele udú noo ka nu lhe'esi geleha le. ¹⁵Ka nu Israel-ni bettibakana Jesús benne anke Xxanari'íha lhe ka profeta use'e itú nu reha lhe; ri'itu nna uleabakana ri'itu. Ka nu ben aníha niru latti a ru'u le Tata Do Yebáha nu benkana. Arlo iyába ka benne rese'e disakana. ¹⁶Rusunagabakana kixxi'entu ka benne abittu ankake nu Israel ka tisa ge Jesús-ni, ruinkana kini abittu odilá Tata Do Yebáha ka benneha. Tti ruinkana aníha rudien chiettirula tulha gekani, ttaka Tata Do Yebáha ugwebe kana elha disa tsitsi.

Pabluha re lebie ilánie ka benne se'e lhe'esi Tesalónica-ni

¹⁷Betsi to, isá to chi biriesi luesiri'i, labíru chi bilen luesiri'i, ttaka satíaba yu'uule lhe'e lastotu lhe anágaba yalhá

re letu edelentu le attu libe. ¹⁸De nuha nna chi bentu itatu ata se'ele-na. Netiba Pablo ixé lidúru chi benia itaa, ttaka nu xxegwiha uttabana lo neda getu. ¹⁹Bentu itatu kumu, ¿laaba ganna lebi'i nuná utele elha gwedeaka lasi getu arlo Jesucristu benne anke Xxanari'iha, lhe lebi'i nuná ankale attiba ttu corona ebana letu ku'u ikitu-na de ben tsetu? Anágaba lebi'i nuná ruxxen letu utso dutu le arlo Jesucristuha ganna chi besiabie yiesi lo yu-ni attu libe. ²⁰Gwalí galá, lebi'i nuná ankale elha gwedeaka lasi getu lhe anágaba lebi'i nuná ankale nu dika ebana letu gele lhe.

3 ¹De nuha nna de abitturu betto bechíatu abí unatu gele, aníha uka nna bokinni ikitu a suna a chupabatu beya'antu lhe'esi Atenas-ni, ²nianna bedhelhatu betsi to geri'i Timoteo-ni, delába benne rixúgabe lo sina ge Tata Do Yebáha lhe rutegaba nábie len ri'itu kini radhiru ka tisa ge Cristuha. Bedhelhatue ki use'e tsitsie le lhe odú itte lele kini lebi'i tsia tsitsiru lele ge Cristuha. ³Aníha kini abittu udú chupana lele de ratele ruyúel elha disa. Lebi'i chiba yule deki tee kiba sateri'i uyúri'i elha disa, ⁴kumu attili sa se'etu len lebi'iha, chi ratu le deki teeki sateri'i uyúri'i elha disa. Nnanna nna attiba chi ratu leha, aníha-ba chi raka. ⁵Laxkala neti labí uledarua, bedhelha ttebaa Timoteo-ni kini unaa ganna gwa riaru lele ge Jesús-ni, kumu ni kina chi uxí yie nu xxegwiha le, la'ania nna abígaba ixú nu bentu tti use'etu len lebi'iha ganna ttixka.

⁶Ttaka nnanna tti besia Timoteo-ni ata se'etu-ni, tseba rigixxi'ana gele, rana deki gwa riaruba lele Jesús-ni lhe anágaba gwa anagabale benne si'i lasi lhe. Utixxi'agabana rana deki satíaba rexxa lele ri'itu lhe anágaba yalhá ladeakale ilenle ri'itu, attigaba ri'itu yalhá ladeakatu ilentu le. ⁷Laxkala xa betsi to, meskiba rate xxattatu ruyútu elha disa, ttaka tti binatu gele deki gwa ria tsitsiba lele, nianna beyaka xen letu. ⁸Nnanna de chi yutu deki gwa se'e tsitsibale lo neda ge Jesús benne anke Xxanari'iha, de nuha nna bedú itta xxatta letu. ⁹Laxkala, de elha gwedeaka lasi xxeni tee getu arlo Tata Do Yebaa geri'iha, de nuha nna niba a reselintu tisa gaxasina ugwetue ixkixaru gele. ¹⁰Rela resába rinnabatu lenie kini ugwelhe ilentu le, aníha ki ri'itu ule'e chiettintu le nu riyasaru kini tsia tsitsiru lele gebie.

¹¹Kwinaba Xxudiri'i do yebáha lhe Jesús benne anke Xxanari'iha egu'uke ri'itu neda ki esiatu ata se'ele-na, ¹²lhe

anágaba benne anke Xxanari'iha-gaba unie ki akaruin ge luesile
 lhe akaruinle ge adíru ka benne lhe, ttiba ri'itu rakintu gele.
¹³Aníha kini kweki tsitsi lele lhe akale gebie lhe, kini abittu
 bixa ge itisale arlo Xxudiri'i do yebáha ganna chi dedá Jesús
 benne anke Xxanari'iha len iyá ka benne chi ankake gebie.

Gwaltse'e gwaluni tti raka le Tata Do Yebáha

4 ¹Nnanna xa betsi to, rinnabatu len lebi'i lhe rulisatu le
 lhe, gwaluinchi lo ni'a ge Jesús benne anke Xxanari'iha,
 tse'ele uinle nu tsu'u le Tata Do Yebáha, uinle attiba chi
 bele'entu leha. Attigaba chi ruinle nnanna, anába sa tsiarule
 uinle. ²Lebi'i gwa yúbale nu chi utixxi'entu le uinle. Jesús
 benne anke Xxanari'iha-ba betebie lo neda getu kini gatú le:
 “Nuní gwaluni.” ³Kumu Tata Do Yebáha raka lebie iriesile ki
 akale gebie. De nuha nna abittu isále nu subi subi. ⁴Kua ttu
 ttule dho len nuila gele latsiru, attiba ru'u le Tata Do Yebáha
 lhe anágaba tsiagaba lele kana lhe. ⁵Abittu ttebiale udhaka
 xiile kana, bittu uinle tti ruin ka nu abittu ankabiakinna
 Tata Do Yebáha. ⁶Bittu udhaka xiile ttu betsi to geri'i, abittu
 udaxxule nuila ge benneha. Chiba utixxi'entu le lhe chiba ratu
 le, Tata Do Yebáha ugwebie elha disa tsitsi ka nu uinkana aní.
⁷Kumu Tata Do Yebáha laa uxige ri'i lo neda geeha kini uinri'i
 nu satsa, sinuki uxilee ri'i kini akari'i nari xú arloe. ⁸Laxkala
 ttu benne ganna abíba udo nage ge ka tisa-ni, laa ka benne
 se'e yiesi lo yu-niga nuha ku'u ni'e, Tata Do Yebaa benne
 betebie Espíritu geeha len ri'i, benneha nuha ku'u ni'e.

⁹Lebi'i labí riyasinle upeya le akinle ge ka betsi to geri'i,
 kumu kwinaba Tata Do Yebáha chi bedhetinie le kini akin ge
 luesile. ¹⁰Kumu anába chi ruinle len iyába ka betsi to geri'i
 se'e itúba daka Macedonia-ni, ttaka rinnabatu len lebi'i xa
 betsi to, aka chiettiruin ge luesile. ¹¹Gwaluin doelha latsiru
 gwaltse'e len adí ka benne. Nu anka gele gwaludo lele, lhe len
 nu anka ni'a nále gwalikwen sina ttiba chi ratu le. ¹²Aníha
 uinle kini ka nu abittu chi ria lekani Tata Do Yebáha tsia
 lekani le, lhe aníha kini abittu bi iyasa gele lhe.

Gasina aka ganna chi esia Jesucristuha yiesi lo yu-ni

¹³Anágaba xa betsi to, raka letu unale, gasina sate ka
 benne chi uttiha, kini lebi'i abittu udú si'ina lele tti rudú

si'ina le ka nu abittu ruxxen lekani deki gweyaka benkana lo elhuttiha. ¹⁴Kumu ri'i ria leri'i deki Jesús-ni uttie nna beyaka benbe lo elhuttiha, anágaba uin Tata Do Yebáha len ka benne chi uttike ria leke ge Jesús-ni, unie kini Jesús-ni, itupa lenie ka benneha, esinke ata doeha.

¹⁵De nuha nna ri'itu rigixxi'entu le nu bele'e Jesús benne anke Xxanari'iha tti ree deki ri'i ata sa se'eri'i anka benri'i atti chi esieha, labí ri'ila lade'a tte eneruri'i tti ka benne chi uttiha. ¹⁶Kumu la kwinaba Jesús benne anke Xxanari'iha eyadie dedee yebáha, tsitsiba dedo tsi'ibie runie mandadu, lhe iyengaba tsi'i ttu ka anjeli ra xxeniru lekeha. Anágaba nna kwesigaba trompeta ge Tata Do Yebáha. La'ania nna lade'axa ka benne chi uttiha, eyaka benke, delába ka benne chi ugía leke Cristuha. ¹⁷Iki de chi uka aníha, la'anialiba nna ri'i ata sa se'eri'i anka benri'i yiesi lo yu-ni, itupa lenri'i ka benne chi uttiha, eyalhi Tata Do Yebáha ri'i lo bea-na kini eti'ari'i benne anke Xxanari'iha lo be. Aníha kini esinri'i tse'eri'i lenie ttu dia lii. ¹⁸Laxkala lebi'i len ka tisa-ni gwalodú itta le luesile.

5 ¹Ttaka la sá atti aka nuní xa betsi to, lebi'i labí riyasinle kixxi'ania le. ²Kumu lebi'i gwa yu xeabale, benne anke Xxanari'iha, iyyaba lasi esiabie. Esiabe la sá attila labí ribedari'ie, unie ttiba runi ttu ubana iyyaba lasi rachadina yo'oha ttu lo rela. ³Aníha-ba sate ka benne. Ttila innáke: “Tseba se'eri'i, labí bixa aka”, la'aniala nna ttu nnelaba isia elha disa tsitsi geke, satebake attiba rate ttu nuila nuja xi'inni, ttu nnelaba chi retti lhe'eni gali xi'inni. Aníha-ba sate ka benne, ttu nnelaba isia elha disa geke nna labí lhaake lo nuha. ⁴Ttaka lebi'i xa betsi to, bittu tse'e xulhale. Aníha kini lebi'i abittu aka tenle tti isia sá aka nuha, kini abittu satele tti rate ttu benne ttixka iyyaba lebie riginni ttu ubana lisie. ⁵Kumu lebi'i iyábale chi ankale ge xiani lhe ge resá lhe; ri'i labí ankari'i ge chulha, nigaba ge rela. ⁶Laxkala ri'i abittu ga'adhiri'i tti runi adí ka benne; tse'e tennáleri'i, delába tse'elari'i ubeda lhe abittu bitti uinri'i lhe. ⁷Kumu ka nu ra'adhi-na, relaba ra'adhi ka nuná nna ka nu dusi-na nna relagaba ri'a ka nuná. ⁸Ttaka ri'i ka nu chi ankari'i ge resá, abittu bitti uinri'i. Uinlari'i attiba runi ttu soldadu chi duna nuku xoni, xoni nu anka taga'a ge iyya kini abittu aka gwe latini ganna chi itilhana. Aníha-gaba ri'i tsia tsitsi

leri'i ge Tata Do Yebáha lhe akin ge luesiri'i kini abittu dhaa nu xxegwiha lori'i. Lhe anágaba uingabari'i attiba runi ttu soldadu chi duna yu'u tsitsi cascu ikini kini abittu aka gwe ikini ganna chi itilhana. Aníha-gaba ri'i uxxen tsitsi leri'i deki godilába Tata Do Yebáha ri'i. ⁹Kumu Tata Do Yebáha laa uxige ri'i lo neda geeha kini dhiri'i elha disa ge ka tulha ruinri'i; uxile ri'i kini len nu gwate Jesús benne anke Xxanari'iha lo ya kurusiha, len nuha odilábie ri'i. ¹⁰Benneha uttie utixe geri'i kini ri'i, sila sa anka benri'i o chi uttiri'i ganna chi besieha, la'ania nna turo'oba tse'e lenri'e. ¹¹Laxkala attiba chi ruinle-na, anába gwaltse'e gwaluni, gwalodú itta le luesile lhe gwalose'e tsitsi luesile lhe.

Pabluha rabie: “Latsiru gwaluyú luesile”

¹²Betsi to, rinnabatu len lebi'i, tsia lele ka benne rixúke lo sina ge Jesús benne anke Xxanari'iha, kumu ka benne-na nuná rise'eke arlole lhe rule'ekanie le gasina tse'ele. ¹³Anágaba ugwele lidhakake lhe akinle geke de ruinke sina ge Jesús-ni. Anágaba lebi'i latsiru gwaltse'e len luesile.

¹⁴Rinnabagabatu len lebi'i xa betsi to kia, ulisale ka nu abittu riben sina kini kwenkana sina, lhe anágaba kweki tsitsile le ka nu chi reyadi gaakana lo neda ge Tata Do Yebáha, lhe use'e tsitsile ka nu abittu chi se'e tsitsikana lo neda geeha lhe gwalikweki besi lele len iyába ka benne.

¹⁵Gwaluyú gele bittu odekile ge ka nu udhakakana le ttu bixa. Nu uinlale, satía gwaluyú tse luesile lhe anágaba gwaluin len iyá ka benne lhe.

¹⁶Satía gwaludú itta lele ¹⁷lhe bittu udú siile a ilhpile tisa len Tata Do Yebáha. ¹⁸Ge iyá tte gwalugwe bie ixkixaru kumu aná raka lebie uinle de chi babale len Jesucristuha.

¹⁹Bittu a dhielhale uin Espíritu ge Tata Do Yebáha sina lhe'e lastole ²⁰lhe bittu ku'u ni'ale tisa ge ka benne rigixxi'ake nu raka le Tata Do Yebáha unale. ²¹Nu uinlale, iyába nu iyieninle inneke, gwalokwe lhe'eni nna suna ge nu dika ixúba gwaludo tisa ²²lhe anágaba bittu uinle bixaba nu satsa.

²³Tata Do Yebaa benne runie ki rise'eri'i xen su lasi, kwinaba benneha ocharie le ki akale nari xú, kini anáchu itúbale lhe iyába nu ruinle lhe nu rulaba lele eyakana tse. Aníha kini abittu bi ge itisale ganna chi besia Jesucristu

benne anke Xxanari'iha. ²⁴Kumu Tata Do Yebaa benne uxie leha, benneha gwinbe iyá nu chi rabie, labí runnitti tisa ge benneha.

²⁵Betsi to, gwalinnabagaba getu len Tata Do Yebáha.

²⁶Gwalugwe iyá ka betsi to geri'i se'e naa ttu padiuxi getu lhe gwaligo ttu xxaga luesile lhe.

²⁷Gwaluinchi lo ni'a ge Jesús benne anke Xxanari'iha gwalulaba yetsi-ni arlo iyá ka betsi to geri'i-na.

²⁸Jesucristu benne anke Xxanari'iha edá lebie aka lenie le. Amén.